

Uttangarðsútskipting í Múla



Múlahagi matr.nr. 87-48a

Týsdagin 17. juni 2014 kl. 15.00 varð útskiptingarfundur settur í bygðarhúsinum í Haraldssundi at viðgera mál um býti av Múlahaga, matr. nr. 48a, Múli.

Møtt: 9 eigarar møttu á fundi.

Nevndin var fullmannað, og er hon skipað soleiðis:

Petur Nielsen, formaður
Heini á Heygum, nevndarlimur
Jógvan F. Nicodemussen, nevndarlimur

Nevndarlimirnir vita seg ikki vera so nær skyldar ella svágdar við nakran ognara, at tað nemur teirra gegni. Hetta er váttað á serligum skjali (skjal nr. 1), sum liggur í málinum.

Frá Umhvørvisstovuni møtti Jógvan Frýdal.

Fram varð lagt:

Skjal nr. 2: Lýsingar, ið hava staðið í Sosialinum 30. mai og 2. juni 2014, í kunngerðatalvuni í Hvannasundi og á heimasíðuni hjá Umhvørvisstovuni.

Uppá fyrispurning, um nakar hevði viðmerkingar til lýsingina ella lýsingarháttin, svaraði eingin.

Formaðurin lýsti síðani fundin lógliga lýstan og settan.

Skjal nr. 3: Grannastevnuviðtøkan frá 23. mars 2012 við tilhoyrandi skjølum og staðfest av Búnaðarstovuni 28. des. 2012.

Skjal nr. 4: Skriv frá Innlendismálaráðnum, dagfest 8. januar 2013, har **Petur Nielsen** er uppnevndur til útskiptingarmann.

Skjal nr. 5: Útskrift úr rættarbókini, 26. sept. 2013, har Olaf í Garði Joensen, Eiði, og Maria Gregersen, Syðrugøta, verða uppnevnd til nevndarlimir.

Teimum báðum bórast frá at møta á fundi, og tí taka uppnevndu varalimirnir **Heini á Heygum**, Vestmanna, og **Jógvan F. Nicodemussen**, Sandur, sæti í nevndini.

Víst varð til § 10 í útskiptingarlógini um, at útskiptingarkravið kann takast aftur, um øll, sum atkvøddu fyri útskiptingini á grannastevnu, ynskja tað.

Festarin av landsjørðini í Múla, Símun Petersen, segði, at støðan var broytt, síðani kravið varð sett fram og viðgjørt á grannastevnu. Nú er fitt av ognarjørð í húsinum, og verður ikki øll jørðin hjá teimum í sama haga, so er býtið av Múlahaga betri ógjørt.

Formaðurin segði, at nevndin ikki kundi binda seg, áðrenn avgerð um at skifta er tikin, og tí má fundurin taka støðu til, um kravið skal takast aftur ella ikki.

Tað varð ikki gjørt.

Formaðurin greiddi síðani frá mannagongdini í sambandi við útskiptingina og bað fundarfólkið greiða frá hagamum og skipanini av honum.

Múlahagi, matr. nr. 48a, er 6 mk. stórur og áleið 451 ha. til víddar. Bøurin er o.u. 10 ha. Skipanin er 178 áseyð. Landsjørðin er 2½ mk.

Hagin er skipaður í kenning, og eiga eigararnir í øllum fylgjum: Fyri Handan, Bøseyðurin og Argisdalur. Tað mesta av seyðinum kemur á bøin um veturin, har tað verður givið.

Rættin/seiðahúsið er skamt suður frá bønnum. Annars eru onnur smá seiðahús.

Símun, ið umboðar o.u. 60 % av haganum, festið og ogn, helt tað vera rímligt, at festarin fær norðara partin og harvið Uppi á Dal, har góðir møguleikar eru at bróta upp úr nýggjum. Hann helt, at markið ikki kann verða norðan fyri Sættigil, tí so sleppur seiðurin ikki oman. Markið kann verða norðan fyri Klivsdalsá, sum tað passar. Innari parturin skal so eisini eiga og brúka húsið, men hvussu tað skal skipast, má greiða fáast á í sambandi við útskiptingina.

Aðrir hildu, at teir (ognararnir) tað sama kunnu hava norðara partin og fáa sín part av vetrarbitinum í bønnum.

Útskiptingarnevndin ásetur, at býtið av Múlahaga, matr. nr. 48a í Múla, verður at fremja, og eigararnir hava nú 3 vikur at senda nevndini viðmerkingar og uppskot til býti. Tað skal stílast til Útskiptingarnevndina fyri Múlahaga og latast Umhvørvisstovuni, Traðagøta 38, 160 Argir, ella sendast við telduposti til us@us.fo.

Petur Nielsen

Heini á Heygum

Jógvan F. Nicodemussen

Mikudagin 11. febr. 2015 hevði útskiptingarnevndin fund á Umhvørvisstovuni á Argjum at viðgera innkomin ynski og viðmerkingar til býtið av Múlahaga.

Nevndin var fullmannað, og frá Umhvørvisstovuni møttu Óli Johansen og Jógvan Frýdal.

Ynski eru sett fram skrivliga frá ognarmonnum og frá festara, og fólk hava verið inni á gólvinum á Umhvørvisstovuni at tosa um býtið.


Høvuðskrøvini sýnast at vera, at festijørðin og ognarjørðin, sum annars er í húsinum, verður lögð saman, at samband er millum haga og bø (vetrarbit), og at mark og møguligt stik millum hagapartarnar verður sett, so tað er hent viðvíkjandi rakstri vm.

Nevndin viðgjørði býtið av haganum og samdist um at skjóta upp, at festijørðin og ognin, sum liggur til húsið, matr.nr. 1, 7, 15, 16a og 18, verða lögð í sama haga, sum fær heimara partin, tvs. frá Krossdali og norður í bygdina. Hagin fær navnið **Múlahagi** og er tilsamans 3 mk. 10 gl 15 sk. Matr.nr. 2, 4a, 5, 9a og 14, verða lögð fyri Handan, tvs. úr bygdini og í Múlagjógv vestanfýri. Hesin hagin fær navnið Múlahagi fyri Handan og er 2 mk 05 gl 05 sk. Markið verður sum víst á hjálagda korti.

Yvirleggjandi hagi eigur vetrarbit á undirliggjandi bøi, sum eisini víst á korti, har vetrarbitið ikki er avloyst.

Eigararnir í norðara haganum hava rætt at brúka seiðahúsið sunnan fyri bøin, tá teir eru á fjalli.

Eigararnir hava nú freist hetta til 10. mars at gera viðmerkingar til uppskotið.



Petur Nielsen

Heini á Heygum

Jógvan F. Nicodemussen

Útskiptingarfundur var í bygðarhúsinum í Haraldssundi mikudagin 11. mars kl. 15.00-17.00.

Fundurinn er lýstur við uppslagi hjá kommununi í Klaksvík, tvær ferðir í Norðlýsinum og eisini á heimasíðuni hjá Umhvørvisstovuni. Ongar viðmerkingar voru til lýsingarháttin.

10 eigarar møttu. Útskiptingarnevndin var fullmannað, og fyri Umhvørvisstovuna møttu Óli Johansen og Jógvan Frýdal.

Til viðgerðar var fyriliggjandi uppskotið (skjal 6), sum sent varð øllum eigarunum til stjóðutakan 17. febr. 2015.

Tvær viðmerkingar eru sendar nevdini. Festarin ger vart við, at hann tekur undir við fyriliggjandi uppskotið. Og so hava 8 ognarar sent nevdini skriv, ið tíverri ikki kom henni í hendi fyri fundin. Her verður spurt eftir grundgevingunum aftan fyri uppskotið, sum, teir halda, vísir stóra slagsíðu í mun til áseyðatalið. Teir gera vart við, at seyðahúsið hevur stóran týðning fyri báðar teir nýggju hagapartarnar. Fleiri teirra ynskja at verða í heimara hagapartinum. Fyriliggjandi uppskotið kann als ikki góðtakast.

Ein fortreytin fyri fyriliggjandi uppskoti er ein uppgerð av útfarnum og tiknum óm í gongunum "fyri handan" og í "bøseyði". Hesa uppgerð vilja tó ikki allir viðurkenna. Ein onnur fortreyt var, at yvirleggjandi hagi skal hava vetrarbit á undirliggjandi bøi.

Á fundinum bóru menn fram síni sjónarmið, og kjakast varð um møguligar loysnir. Einkin upplagt býtið er, men nevdin fer í samráð við partarnar at snikka til eitt nýtt uppskot, sum vónandi kann bera á mál sum endaligt uppskot.

Petur Nielsen

Heini á Heygum

Jógvan F. Nicodemussen

Tann 19. juni 2015 møttu Símun og Jákup Petersen á Umhvørvisstovuni. Teir vístu á, at markið í uppskotinum frá 11. februar kann broytast Uppi á Dal, soleiðis at tað gongur í Krákureiðrið og niðan í Sandrók og eftir rustini niðan í Knúk.

Um teir skulu hava norðara part, má markið millum hagarnar flytast langt suðureftir og ganga frá fjalli í sjógv. Tá kemur hin parturin ikki til bøin.

Óansæð hvussu býtið verður, fer seyðahúsið at standa í teirra haga, men teir eru sinnaðir at keypa húsið.

Tann 23. juni møttu Óla Kristian Heinesen, Jóhan Heinesen, Høgni Ritter, Anton Arge, og Hans Andrias Sølvará á Umhvørvisstovuni. Teir førdu fram, at í uppskoti til býtið, ið nevdin gjørdi 11. februar 2015, og sum var sent pørtunum 17. februar og viðgjørt á útskiptingarfundinum í Haraldssundi 11. mars, er hagi teirra fyri Handan alt ov lítil.

Teir søgdu, at eitt hóskiligt mark kundi gingið úr gerðishorninum á matr. nr. 9a niðan í Øksl og eftir rustini niðan í Knúk. Innangarðs er markið í lagi.

Viðvíkjandi seyðahúsinum mettu teir, at tað í nývirði er o.u. ½ mió. kr vert. Undir fjallgongu og hagreidding hava báðir partar brúk fyri øllum húsinum. Til annað brúk kann skipast so fyri, at norðari hagin brúkar norðara part av húsinum, og hin heimari brúkar sunnara partin.

Um teir verða í sunnara partinum, kunnu teir góðtaka eitt mark, ið gongur niðan við Klivsdalsá og norður eftir hamrinum til seyðahúsið.

Hósdagin 9. juli 2015 hevði útskiptingarnevndin fund á Umhvørvisstovuni á Argjum at viðgera uppskot til endaligan útskiptingarplan.

Nevndin var fullmannað, og frá Umhvørvisstovuni møttu Óli Johansen og Jógvan Frýdal.

Grundað á samrøðurnar við partarnar, sum endurgivnar omanfyri, heldur nevdin, at grundarlag er fyri eini loysn á útskiptingarmálinum.

Skorin hefur verið umrødd á øllum fundum, men semja tykist vera um, at tað er misjavnt, sum fæst burturúr, og hetta er strævin røkt í mun til nyttuna. Nevndin heldur tí ikki, at Skorin og skoraseyðurin skulu hava ávirkan á býtið.


Rustin úr Mjávurók niðan í Knúk er natúrligt mark at býta hagan eftir. Rokna vit eftir áseyðatalinum, gongur heilt væl væl upp, um markið fer oman av rókini millum Øksl og Krákureiðrið og haðani skamt norður um matarána, einar 160 metrar oman fyrri bøgarðarnar, og síðani oman í portrið, sum kortið vísir. Innangarðs sum í fyrri uppskotinum.

Seyðahúsið kann neyvan virðismetast so høgt, at hetta munar til bygging av nýggjum húsið, og tí heldur nevndin, at frægast er, at seyðahúsið verður felagsogn hjá høggunum. Ognarskapurin til húsið verður eftir markatalinum, og ein skipan má gerast fyrri brúkinum av tí. Norðari hagin skal hava rætt at reka seyðin gjøgnum heimara hagan og til og frá húsinum, tá fjøllini verða gingin.

Úrskurður:

Múlahagi, matr. nr. 48a í Múla, verður býttur í tveir partar soleiðis:

48a	Bøseyður	03-10-15
eigarar:	matr.nr.	partur
	1	00-01-00
	7	00-08-05
	15	00-00-10
	16a	02-08-00
	18	00-09-00
48c	fyrri Handan	02-05-05
eigiarar	matr.nr.	partur
	2	00-15-05
	4a	00-10-10
	5	00-01-00
	9a	00-09-10
	14	00-01-00



Markið millum hagarnar verður eftir býti, sum skjal nr. 7 vísir.

Seyðahúsið og 5 metrar kring húsið verður býtt frá haganum og fær egið matrikulnummar. "Bøseyður" og "fyrri Handan" eiga húsið eftir markatali. Hagarnir gera sáttmála um brúkið.

Á hagan Bøseyður verður tinglýst byrða um, at "fyrri Handan" hefur rætt at reka seyð sín gjøgnum hagan til seyðhúsið í sambandi við fjallgongu.

Matr.nr. 35a verður býtt soleiðis, at seyðastykkið fellur til "fyrri Handan", og rættin til "Bøseyð". Mataráin verður liggjandi til markatalið.

Hús og tiltøk, ból, stik o.a. falla til hagapartin, tey eru í, og hagarnir hava øll rættindi inni á sær sjálvum. Ogn og skuld verða býtt eftir markatalinum.

Yvirleggjandi hagi eigur vetrarbit á undirliggjandi bøi.

Álagt verður Umhvørvisstovuni at seta markið millum nýggju hagarnar skjótast til ber.

Umhvørvisstovan ger upp útskiptingarroknskapin, og verður eigaranna partur av kostnaðinum á líknaður nýggju høggunum eftir markatalinum.

Útskiptingin kemur í gildi í klippingini 2015.

Útskiptingin verður latin til ákæru. Úrskurðurin verður sendur eigarunum, og kærufreistin er 3 mánaðir frá tí degi, útskiptingin er kunngjørd. Kærur skulu vera skrivligar, stílast til Yvirútskiptingarnevndina og sendast Sorinskrivararum, Postboks 28, 110 Tórshavn. Tær skulu vera honum í hendi í seinasta lagi 20. oktober 2015.

Útskiptingin er endað.

Petur Nielsen

Heini á Heygum

Jógvan F. Nicodemussen

27. oktober 2015 verður váttað á skrivstovuni hjá Sorinskrivararum, at málið er ikki kært til yvirútskipting.

Úrskurðurin hjá útskiptingarnevndini er sostatt endaligur.